

मन्थली नगरपालिकाको नगरसभाको सत्रौँ अधिवेशनमा नगर प्रमुखबाट प्रस्तुत

आर्थिक वर्ष २०८२/०८३ को नीति तथा कार्यक्रम

मन्थली नगरपालिकाको नगरसभाको १७ औँ अधिवेशनमा उपस्थित उपप्रमुखज्यू, प्रमुख प्रशासकीय अधिकृतज्यू, प्रवक्ता ज्यू, वडाध्यक्षज्यूहरू, नगरसभाका सदस्यज्यूहरू, लगायत सबै कर्मचारीहरू, पत्रकार मित्रहरू र रेडियो सुनेर बसिरहुनु भएका सम्पूर्ण नगरबासी आमाबुवा, दिदीवहिनी तथा दाजुभाईहरूलाई हार्दिक स्वागत गर्दछु ।

मन्थली नगरपालिकाको आर्थिक वर्ष २०८२/०८३ को नीति तथा कार्यक्रम यस सम्मानित सभामा पेश गर्न पाउँदा मलाई हर्ष र गौरवको अनुभूति भएको छ । यस अवसरमा म ज्ञात अज्ञात सहिदहरू प्रति हार्दिक श्रदाञ्जली अर्पण गर्दछु । राजनैतिक आन्दोलनमा घाईते हुन पुग्नु भएका सम्पूर्णको शिघ्र स्वास्थ्य लाभको कामना गर्दछु । साथै, स्थानीय सरकारको सफलता र लोकतान्त्रिक शासन व्यवस्थाको सुदृढीकरण गर्न योगदान गर्नु हुने सम्पूर्ण नेपाली दिदीवहिनी र दाजुभाईहरूमा सम्मान व्यक्त गर्न चाहान्छु ।

नगरसभाका सदस्यज्यूहरू,

नेपालको संविधान बमोजिम गठित संघ, प्रदेश र स्थानीय गरी तीनै तहको सरकार जन अपेक्षाको प्राप्ति लागि समन्वय, सहकार्य र सहअस्तित्वको सिद्धान्त अनुरूप क्रियाशिल रहेका छन् । मन्थली नगरपालिका पनि उपलब्ध भएका सीमित स्रोत साधनका बीच नगरवासीको अधिकतम हितका लागि योजना तथा कार्यक्रमहरू कार्यान्वयन गरिएको व्यहोरा यहाँहरूमा विदितै छ । नेपाल सरकारले परिकल्पना गरेको दीर्घकालिन सोंच समृद्ध नेपाल सुखी नेपाली को मुल मर्म र मन्थली नगरपालिकाको शिक्षित, स्वस्थ र व्यवसायिक शहर: उत्थानशिल र समृद्ध मन्थली नगर भन्ने दीर्घकालीन सोच पुरा गर्न प्राप्त स्रोत र साधनको यथोचित वितरण तथा समुचित उपयोगका लागि हामी जनप्रतिनिधिहरू आजको यस गरिमामय सभामा सहभागी छौं । नगरपालिकाको कार्य सम्पादनका लागि विभिन्न राजनैतिक दल लगायत अग्रज विद्वत वर्गबाट प्राप्त सुझाव र विभिन्न ऐन नियममा भएका व्यवस्था अनुसार गठित समितिहरूबाट भएका निर्णयहरूका आधारमा सभाको अध्यक्षको हैसियतले मैले आ.व २०८२/०८३ को नीति तथा कार्यक्रम तयार गरी सभामा पेश गर्दैछु । प्रस्तुत नीति तथा कार्यक्रम यो सभाको अधिवेशनबाट पारित गराई कार्यान्वयन गर्न नगरसभाका सबै सदस्यज्यूहरूको रचनात्मक र सिर्जनात्मक सोच सहित सकारात्मक भूमिकाको अपेक्षा पनि गरेको छु ।

यस नगरपालिकाको आगामी आ.व.को नीति तथा कार्यक्रम तर्जुमा गर्दा देहायका आधारहरू लिइएको छु

- नेपालको संविधान, २०७२
- स्थानीय सरकार सञ्चालन ऐन, २०७४,

- अन्तर—सरकारी वित्त व्यवस्थापन ऐन, २०७४
- राष्ट्रिय प्राकृतिक श्रोत तथा वित्त आयोग ऐन, २०७४
- स्थानीय तहको बजेट तर्जुमा दिग्दर्शन, २०७४
- दीगो विकास लक्ष्य, २०१६—२०३०,
- सोह्रौ योजना (२०८१/०८२-२०८५/०८६)
- मन्थली नगरको आवधिक योजना (२०७८/०७९-२०८२/०८३)
- चालु आ.व. को नीति, कार्यक्रम र योजनाको समीक्षा प्रतिवेदनहरु

नेपाल सरकार तथा वागमती प्रदेश सरकारको नीति तथा कार्यक्रम साथै नगरपालिका आफैले गरेका आवधिक समीक्षाहरु र सार्वजनिक सुनुवाईबाट प्राप्त सुझावहरु, नगरपालिकाका ऐन, नियम, कार्यविधि र निर्देशिकाहरु साथै नगरकार्यपालिका तथा सभाका विगतका निर्णयहरु र उपलब्ध स्रोत साधनलाई मध्यनजर गरी कार्यपालिका र नगरसभाका सबै विषयगत समितिबाट प्राप्त निर्णय तथा सुझावहरु र प्रबुद्ध वर्ग एवं योजना निर्माणसँग सम्बन्धित सरोकारवालाहरुको अन्तर्क्रियाबाट प्राप्त राय सुझावहरुलाई समेत आधार मानिएको छ ।

नगरसभाका सदस्यज्यूहरु,

उल्लेखित कानूनी र नीतिगत व्यवस्थालाई आधारको रूपमा लिई क्रमागत आयोजनाको निरन्तरता, वडा र अन्य निकायसँग लागत साझेदारी, ठूला पूर्वाधार निर्माण, बालमैत्री स्थानीय शासनयुक्त नगर घोषणा, शिक्षा, स्वास्थ्य, कृषि, पशुपालन तथा पर्यटन, विपद व्यवस्थापन, रोजगारी सिर्जना, लक्षित वर्गका कार्यक्रमहरु र सुशासन प्रवर्धनलाई प्राथमिकता दिदै नागरिकको सहभागिता जुटाउन, निगरानी र खबरदारी समेत हुने सार्वजनिक सरोकारको विषयमा नगरपालिकालाई आवश्यक सल्लाह सुझावको पनि हामीले अपेक्षा गरेका छौ ।

अब म आगामी आ.व.२०८२/०८३ मा नगरपालिकाले लिने विषय क्षेत्रगत नीति तथा कार्यक्रम प्रस्तुत गर्ने अनुमति चाहन्छु । यहाँ प्रस्तुत गरिएका नीतिहरु नगरको कार्यक्रम बजेटबाट व्यवस्था हुने एवं संघ तथा प्रदेश सरकार र अन्य निकायको सहकार्य र समन्वयमा हुने गरी प्रस्ताव गरिएको छ ।

१. सार्वजनिक सेवा प्रवाह तथा क्षमता विकास र सुशासन तर्फ:

- १ नगर कार्यपालिका कार्यालय र मातहतका कार्यालयहरुको कामलाई कानुनी आधार सहितको प्रविधिमैत्री बनाई सेवाप्रवाह सहज हुने गरी प्रभावकारी, मितव्ययी र नागरिकमैत्री बनाउँदै लगिनेछ ।

- २ नगरको क्षमता विकास योजनाले परिलक्षित गरेको विषयगत क्षेत्रमा जनप्रतिनिधि र कर्मचारीलाई प्रदेश सुशासन केन्द्र र स्थानीय विकास प्रशिक्षण प्रतिष्ठान (LDTA) सँगको साझेदारीमा क्षमता विकास गरिनेछ ।
- ३ स्वीकृत दरवन्दी भित्र करार सेवामा रहेका कर्मचारीहरूलाई योगदानमा आधारित सामाजिक सुरक्षा कार्यक्रममा आवद्ध गर्ने संघीय सरकारको नीति कार्यान्वयनमा ल्याइनेछ ।
- ४ कर्मचारीहरूको योग्यता, क्षमता र अनुभवका आधारमा उपयुक्त जिम्मेवारी र अन्तर शाखा/वडा सुरुवा सहित आवश्यकता अनुसार कर्मचारीहरूको व्यवस्थापन गरिनेछ ।
- ५ कार्यालयबाट सम्पादित कार्यहरू सूचनापाटी, वेबसाईट, फेसबुक पेज, सञ्चारमाध्यम, सार्वजनिक सुनुवाई, आवधिक समिक्षा आदि मार्फत सार्वजनिक गर्नुका साथै प्रकाशन एवं प्रसारण गरिनेछ ।
- ६ कार्यालयका जिन्सी सामानहरूको संरक्षण, अभिलेखीकरण तथा पुराना र अनुपयोगी सामानहरू लिलाम बिक्री गर्ने प्रक्रिया अगाडि बढाइनेछ ।
- ७ साझा र द्विपक्षीय लाभका विषयमा संघ, प्रदेश र अन्तर स्थानीय तहका बीचमा साझेदारी र सहकार्यका कार्यक्रमलाई प्राथमिकतापूर्वक गरिनेछ ।
- ८ सञ्चार क्षेत्रसँगको सहकार्यमा सूचनामूलक कार्यक्रमहरू समुदायको सहज पहुँच हुनेगरी सञ्चालन गरिनेछ भने स्थानीय सञ्चार माध्यमलाई एकद्वार प्रणालीमा लगिनेछ ।
- ९ जनताको घर आगनबाटै-आधारभूत सेवा उपलब्ध गराउन वडास्तरमा एकीकृत घुम्ती शिविर सञ्चालन गरिनेछ ।
- १० वडाबाट हुने सेवा प्रवाह र विकास निर्माणको आकस्मिक वा आवधिक अनुगमन तथा मुल्यांकन गरी वडा कार्यालय, स्वास्थ्य संस्था र विद्यालयहरूको सेवा प्रवाह एवं कार्यलाई व्यवस्थित रूपमा अगाडि बढाइनेछ ।
- ११ विभिन्न विधामा उत्कृष्ट योगदान गरी नगरको विकास र सेवा प्रवाहमा उल्लेख्य योगदान, पुर्याउने ब्यक्ति, समुदाय, संघसंस्था र सञ्चारकर्मीलाई विशेष कार्यक्रमको अवसरमा कदर र सम्मान गर्दै लगिनेछ ।

राजश्व परिचालन

१. वडा कार्यालयबाटै राजश्व संकलन गर्ने कार्यलाई थप प्रभावकारी बनाई करको दरभन्दा दायरा विस्तारलाई प्राथमिकता दिइ करदाता शिक्षालाई वडा र वस्तीस्तरसम्म विस्तार गरिनेछ ।

२. नगरक्षेत्र भित्र रहेका सरकारी, सार्वजनिक तथा नगरको स्वामित्वमा रहेका जग्गा जमिनमा निर्मित संरचनाहरूमा वहाल विटौरी करको प्रभावकारी कार्यान्वयन गरिनेछ भने थप घर टहरा राखेको तत्काल हटाई पुरानाहरूलाई निरुत्साहित गरिनेछ ।
३. नगर भित्रको उत्पादनमा लाग्ने निकासी कर व्यवस्थित बनाउनका साथै प्राकृतिक श्रोतको रोयल्टी र नदीजन्य पदार्थको संकलन उपयोगमा लाग्ने करशुल्कको नियमित नियमन मार्फत राजस्व चुहावट नियन्त्रण गरिनेछ ।
४. नगरक्षेत्र भित्रका व्यापार व्यवसाय, बैंक वित्तीय संस्थाहरू, उद्योग, फर्म, गैसस, सहकारी, सामुदायिक संघसंस्थालाई अनिवार्य दर्ता/नवीकरण गराई व्यवसायको आकार, प्रकृति, उद्देश्य, कारोबार र तिनीहरूबाट वातावरणमा पर्ने प्रभाव समेतका आधारमा करका दरहरू निर्धारण र संकलन गरिनेछ ।
५. नगरक्षेत्र भित्र वा नगरक्षेत्र बाहिर दर्ता भई नगरपालिमा काम गर्न आउने राष्ट्रिय/अन्तर्राष्ट्रिय गैसस, सहकारी, निर्माण व्यवसायी, सप्लायर्सहरूलाई अनिवार्य सूचिकृत गराइ करको दायरामा ल्याइने छ ।
६. लक्षित वर्गलाई व्यवसायमा आकर्षित गर्न महिला र अपाङ्गता भएका व्यक्तिहरूको नाममा दर्ता भएका व्यवसायहरूलाई तोकिएको व्यवसाय करमा १० प्रतिशत छुट दिने कार्यलाई आगामी आ.व.मा पनि निरन्तरता दिइनेछ ।
७. न्यून पुँजीबाट सञ्चालनमा रहेका व्यवसायीहरूलाई दोहोरो करको मारबाट छुटकारा दिलाउन ५ लाख रुपैयासम्म पुँजी कायम गरी उद्योग तथा वाणिज्य कार्यालयमा दर्ता भएका र नगरपालिकामा इजाजत दस्तुर बुझाउँदै आएका व्यवसायीको फर्म नगरपालिकाबाट नै नवीकरण हुने व्यवस्था मिलाइ उद्योग तथा वाणिज्य कार्यालयमा बुझाउँदै आएको दर्ता नवीकरण शुल्कबाट छुटकारा दिइनेछ । नगरपालिका क्षेत्रभित्रका सार्वजनिक ऐलानी जग्गामा विगतदेखि व्यवसाय गरी बसेका व्यवसायीहरूलाई करको दायरामा ल्याउन प्रक्रिया अगाडि वढाइने छ ।
८. न्यूनतम घरवहाल कर स्वघोषणाको सिद्धान्त मार्फत कार्यान्वयन गराउनुका साथै प्रभावकारी नियमनको व्यवस्था मिलाइनेछ ।
९. नगरपालिका क्षेत्रभित्र विभिन्न पार्क, सपिङ कम्प्लेक्स र आय आर्जनमा टेवा पुऱ्याउने अन्य पूर्वाधार निर्माणतर्फ लगानी गर्ने कार्यलाई निरन्तरता दिइनेछ ।
१०. राजश्वको लक्ष्यर योजनालाई समयानुकूल सुधार हुनेगरी कार्ययोजनालाई प्रभावकारी रूपमा कार्यान्वयनमा ल्याउन करको दायरा र क्षेत्र पहिचानका लागि अन्य क्षेत्रको असल अभ्यास समेत अनुसरण गरिनेछ ।

२. सामाजिक विकास समिति तर्फका नीतिहरू:

क. स्वास्थ्य सेवा तर्फ

१. समुदायमा सहज तरिकाले स्वास्थ्य सेवा प्रदान गर्नको लागि भौगोलिक विकटता भएका स्थानहरूमा टोल-टोलमा गएर स्वास्थ्य परीक्षण गर्नुका साथै शहरी स्वास्थ्य केन्द्र, आधारभुत स्वास्थ्य केन्द्र र १५ शैयाको मन्थली अस्पतालबाट गुणस्तरीय स्वास्थ्य सेवा प्रदान गरिदै आएकोमा जनशक्तिको क्षमता विकास एवं स्वास्थ्य सस्थामा आवश्यक औजार उपकरणको यथेष्ट व्यवस्थापन गरी स्वास्थ्य सेवालाई प्रभावकारी र गुणस्तरीय रूपमा सञ्चालन गरिनेछ ।
२. नगर क्षेत्र भित्रका स्वास्थ्य सस्थाहरू मार्फत निः शुल्क वितरण गरिने अत्यावश्यक सुचीका ९८ थरी औषधीहरू, स्वास्थ्य बिमाको औषधिहरू र दीर्घरोगीहरूलाई घर दैलोमा निजहरूले खाईरहेको औषधि व्यवस्थापनमा जोड दिइनेछ ।
३. स्वास्थ्य बिमा सम्बन्धी सचेतना कार्यक्रमहरू सञ्चालन गरी दलित महिला , एकल महिला र ख वर्गको अपाङ्ग भएका व्यक्तिहरू र महिला स्वास्थ्य स्वयंम सेविकाहरू र ६० देखि ७० वर्षका दलित घरपरिवारको स्वास्थ्य बिमामा ५०% अनुदान र रातो कार्ड भएका विपन्न नागरिकहरूलाई सम्बन्धित वडाको सिफारिसमा बिमाको दायरामा ल्याउन पहिलो पटकलाई ५०% अनुदान प्रोत्साहन दिइनेछ ।
४. स्वास्थ्य केन्द्रहरूमा सुरक्षित प्रसुति सेवा अभिवृद्धि गर्न “सुत्केरीसँग उपप्रमुख कार्यक्रम”, “छोरी जन्मलाई प्रोत्साहन” कार्यक्रम यथावत राखी तेस्रो सन्तानलाई सन्तति प्रोत्साहन कार्यक्रम थप गरिएको छ । साथै जटिलता प्रसुतिको लागि रेफरल फण्ड, निशुल्क एम्बुलेन्सको व्यवस्थापन नगर भित्रकालाई निशुल्क गरिनेछ ।
५. महिला स्वास्थ्य स्वयंम सेविकाहरूलाई जिम्मेवारी प्रति प्रोत्साहित गर्न दिदै आएको सेवा सुविधालाई निरन्तरता दिइनेछ ।
६. जेष्ठ नागरिक, अपाङ्गता भएका व्यक्तिहरू, किशोर किशोरी, बालबालिका तथा स्वास्थ्य सेवाको पहुँचमा कमी भएका व्यक्तिहरूलाई स्वास्थ्य सेवा प्रदान गर्न विद्यालय नर्स तथा अन्य स्वास्थ्यकर्मी मार्फत “किशोरीसँग नर्स, विद्यार्थीसँग स्वास्थ्यकर्मी तथा म स्वस्थ, मेरो समुदाय स्वस्थ” भन्ने नारालाई सार्थक पार्न “नागरिकसँग स्वास्थ्यकर्मी कार्यक्रम ” समुदाय स्तरमा वडाका स्वास्थ्य संस्था र अस्पतालसँग समन्वय गरी सञ्चालन गरिनेछ ।
७. भैपरी आउने प्रकोप तथा महामारीजन्य COVID-19 लगायतका विभिन्न महामारी रोगहरूलाई नियन्त्रण र रोकथामको लागि आवश्यक व्यवस्था गरिनेछ ।

८. बढ्दै गईरहेको नसर्ने रोगहरु लक्षित गरि “मेरो स्वास्थ्य, मेरो जिम्मेबारी” भन्ने नारा लाई साकार पार्न नगरको सहयोगमा तालिम प्राप्त शिक्षकहरुबाट नागरिक आरोग्य र योग शिक्षालाई प्रवर्द्धन गरिनेछ ।
९. स्वास्थ्य क्षेत्रमा भई रहेको प्राविधिमैत्री तथा आधुनिकीकरण लाई पछ्याउँदै जटिलता युक्त रोगको विशेषज्ञ सेवाको लागि धुलिखेल अस्पतालसँगको सहकार्यमा मन्थली अस्पतालमा सञ्चालनमा रहेको टेलिमेडिसिन स्वास्थ्य सेवा लाई वडा स्तरका स्वास्थ्य संस्थाहरुमा समेत संचालन हुने गरी थप सुदृढीकरण गरी संचालन गरिनेछ ।
- १० मन्थली अस्पतालमा ब्लड व्यवस्थापन तथा ब्लड बैंक स्थापनाका लागि प्रदेश सरकार, नेपाल रेडक्रस सोसाइटी एव अन्य निकायको साझेदारीमा सहकार्य गरिनेछ ।
- ११ पूर्ण संस्थागत सुत्केरीमैत्री, किशोरी मैत्री र पोषण मैत्री पालिका निर्माणका लागि स्वीकृत सूचकहरुको आधारमा कार्यक्रम निर्माण र सञ्चालनमा जोड दिइनेछ ।

ख. शिक्षा, युवा तथा खेलकुद

- १ संघ र प्रदेश सरकारको सहकार्यमा आधारभूत तहमा विद्यालय उमेर (५-१२) का सम्पूर्ण बालबालिकाहरु विद्यालयमा ल्याउने, टिकाउने र सिकाउने वातावरण सिर्जना गरी भर्ना सुनिश्चित गर्नुका साथै अनिवार्य तथा निःशुल्क शिक्षा कार्यक्रमको निरन्तरता र दिगोपनमा जोड दिइनेछ ।
- २ माध्यमिक तह घटुवा भई अध्ययन गरी रहेका विद्यार्थीहरु शिक्षाको मुल प्रवाहबाट बाहिर रहनु पर्ने अवस्था श्रृजना भएमा नजिकको माध्यमिक विद्यालयमा अध्ययन गर्नका लागि परिवारले धान्न नसक्ने बालबालिकाहरुका लागि आवासको व्यवस्था मिलाइनेछ ।
- ३ बालमैत्री नगर घोषणाका न्यूनतम मापदण्ड पुरा गर्न निर्माण पुरा नभएका विद्यालयहरुको पूर्वाधार निर्माणको लागि संघ, प्रदेश र अन्य सहयोगी संघ संस्थाहरूसँग सहकार्य गरिनेछ ।
- ४ सामुदायिक विद्यालयहरुलाई संघीय सरकारले उपलब्ध गराउँदै आएको सञ्चालन तथा व्यवस्थापन खर्चको अतिरिक्त तहगत रुपमा नगरपालिकाबाट सोही अनुरूप थप रकम उपलब्ध गराइनेछ ।
- ५ विद्यार्थीहरुको अन्तरनिहित क्षमताको प्रस्फुटन गराउन माध्यमिक तह (९-१०) स्तरीय विज्ञान प्रदर्शनी, हाजिरीजवाफ प्रतियोगिता, वक्तृत्वकला प्रतियोगिता, आधारभूत

तह(६-८) गणित सामग्रीको प्रदर्शनी, शैक्षिक मेला प्रदर्शनी र नृत्य/गायन लगायतका अतिरिक्त क्रियाकलापहरू सञ्चालनमा जोड दिइनेछ।

६ आधारभूत तह (६-८) को विज्ञान शिक्षकको अभावलाई न्यूनीकरण गर्न १४ वटै वडाबाट एक एक जना विद्यार्थीलाई निःशुल्क विज्ञान विषय (कक्षा ११-१२) मा अध्ययन गराउनका लागि मन्थली माध्यमिक विद्यालयलाई दिइँदै आएको छात्रवृत्ति अनुदानलाई निरन्तरता दिई छात्रवृत्तिमा अध्ययनरत विद्यार्थीहरूलाई विज्ञान शिक्षणमा सहयोग गर्न मन्थली नगरभित्रै इन्टर्नसीपमा परिचालन गरिनेछ साथै कृषि र पशु विज्ञान अध्ययन गर्न १४ वटै वडाबाट एक एक जनालाई रामेछाप पोलिटेक्निकमा छात्रवृत्ति अध्ययनको व्यवस्था मिलाइनेछ र अध्ययन पश्चात कम्तिमा ३ महिना देखि ६ महिना नगरभित्रै इन्टर्नसीप गराइनेछ ।

७ शैक्षिक गुणस्तर अभिवृद्धिका लागि शिक्षकहरूको क्षमता विकास, उत्कृष्ट सिकाइ उपलब्धी हासिल गर्ने गराउने शिक्षक, विद्यार्थी र विद्यालयलाई प्रोत्साहन एवं पुरस्कृत गरिनेछ ।

८ विभिन्न साझेदार संस्थाहरूसँग बाल विकास केन्द्र र प्रारम्भिक कक्षा सिकाइको पहुँच सुनिश्चितताका लागि स्तरोन्नति र बालविकास सहजकर्ता एवं शिक्षकहरूलाई बालमनोविज्ञानमा आधारित शिक्षण सीप विकास गर्न सीपयुक्त तालिम र कक्षा कोठा व्यवस्थापनमा जोड दिइनेछ।

९ विद्यालयको संस्थागत र शैक्षिक विकासको लागि अभिभावकहरूको सहभागिता अभिवृद्धि गर्नका लागि लेखा व्यवस्थापन तालिम र अभिभावक शिक्षा कार्यक्रम सञ्चालन गरिनेछ ।

१० अटिजम भएका विद्यार्थीहरूको सहज शिक्षणको लागि सोहि विद्यालयका शिक्षकहरूलाई आवश्यक तालिमको व्यवस्था मिलाइनेछ ।

११ विद्यार्थीहरूमा सामाजिक सद्भाव र सेवाको भावना जागृत गराउन नेपाल स्काउट, जुनियर रेडक्रस सर्कल र बाल समूहहरूलाई क्रियाशिल गरिनेछ ।

१२ खेलकुदको माध्यमबाट युवा तथा विद्यार्थीको सर्वाङ्गिक विकासमा सहयोग पुर्याइनुको साथै नगरस्तरीय युवा परिषद मार्फत युवाहरूसँग सम्बन्धित कार्यक्रमहरू सञ्चालन गरिनेछ ।

१३ विद्यार्थीहरूलाई संगीत कक्षा सञ्चालनका लागि इच्छुक विद्यालयका शिक्षकहरूलाई आवश्यक तालिमको व्यवस्था गरिनेछ।

- १४ नवप्रवेशी तथा अधिल्लो शैक्षिक सत्रमा नियुक्त भएका शिक्षकहरूलाई शिक्षक मेन्टरिङ कार्यक्रम सञ्चालन गरि सिकाइ सहजिकरण प्रक्रियामा सुधार ल्याइनेछ ।
१५. स्थानीय विषयको पाठ्यक्रम परिमार्जन गरी मानव अधिकारका विषयहरू समावेश गरिनेछ ।

ग. महिला, बालबालिका तथा समाज कल्याण

१. बालमैत्री स्थानीय शासनयुक्त नगरपालिकाको दिगोपनाको लागि समिति तथा संरचनाहरूलाई परिचालन गर्नुका साथै क्षमता विकास लगायतका कार्यक्रम सञ्चालन गरिनेछ ।
२. बाल श्रम, बाल विवाह, बाल कुलत हुन नदिन वडास्तरीय निगरानी समुहबाट अनुगमन गराई प्रतिकार्य प्रणालीलाई प्रभावकारी बनाइनेछ ।
३. बाल उद्यान तथा सिकाई श्रोत केन्द्र व्यवस्थापन गरि बालमैत्री स्थानीय शासनयुक्त मन्थली नगरपालिका अवलोकन र अध्ययनका लागि गन्तव्य स्थालको रूपमा विकास गरिनेछ ।
४. नगरमा स्थायी ठेगाना भएका ८० वर्ष भन्दा माथिका जेष्ठ नागरिकहरूमध्ये निश्चित मापदण्ड भित्र पर्ने जेष्ठ नागरिकहरूलाई वडा तहमा कदर र सम्मान गरिनेछ ।
५. मन्थली नगरपालिकाको सन्देश "जातीय छुवाछुत प्रथाको पूर्ण वन्देज" भन्ने नारा सहित संविधान, ऐन, कानूनमा रहेको व्यवस्थालाई कडाईका साथ व्यवहारमा देखिने गरी कार्यान्वयन गरिनेछ ।
६. दलित उत्थानका लागि दलित सशक्तिकरण ऐन बनाई आयमूलक सीपमूलक सहित जनचतेनाको कार्यक्रम अभियानको रूपमा सञ्चालन गरिनेछ ।
- ७ प्रत्येक वर्ष जेष्ठ २१ गते सबैको सहभागितामा जातीय छुवाछुत उन्मूलन दिवस मनाइनेछ ।

घ. पञ्जीकरण

- १ जन्म, मृत्यु, विवाह, सम्बन्ध विच्छेद र वसाई सराई जस्ता व्यक्तिगत घटना दर्ताको कार्य वडा स्तरबाटै अनलाइन प्रविधिबाट प्रविष्ट गरी व्यक्तिगत घटना दर्ता र सामाजिक सुरक्षा भत्ता प्राप्त गर्ने लाभग्राहीहरूको अभिलेख थप व्यवस्थित गरिनेछ ।
- २ बैकिङ्ग प्रणालिबाट वितरण हुदै आएको सामाजिक सुरक्षा भत्ता वितरण कार्यमा देखा परेका समस्याहरूलाई सहकार्य र समन्वयमा समाधान गर्दै वडाबाटै वितरण गर्न

नसक्ने बैँकहरुसँग थप परामर्श गरी अनिवार्य रूपमा वडास्तरमा नै वितरणका लागि सहजीकरण गरिनेछ ।

३. आर्थिक विकास समिति तर्फः

क. कृषि विकास

१. पोषण सुधार गर्न नगरका सबै घर परिवारलाई तरकारी र फलफूल उत्पादन तथा उपभोगमा सहभागी गराउन प्रोत्साहन गरिनेछ ।
२. तरकारी उत्पादनका लागि नगर-वडा साझेदारीमा १४ वटै वडा कार्यालयबाट सहूलियत दरमा मौसम अनुसारका बेर्ना उपलब्ध गराउने कार्यलाई थप व्यवस्था मिलाइनेछ ।
३. उत्पादन तथा उत्पादकत्व वृद्धि गरी खाद्य सुरक्षामा टेवा पुग्ने गरी आवश्यक प्रक्रिया अनुसार गुणस्तरीय बीउ उपलब्ध गराउने व्यवस्था मिलाइनेछ ।
४. उत्पादन लागत न्यून गर्न लागत साझेदारीमा कृषि यान्त्रीकरण र उत्पादित उपजको बजारीकरण गर्न आवश्यक कार्यक्रमको व्यवस्था गरिनेछ ।
५. स्थानीय कृषि उपज संकलन र बजारीकरणको लागि कृषि एम्बुलेन्स सहितको सूचना तथा प्रविधिमा आधारित बजार सङ्कलन केन्द्र स्थापना तथा सञ्चालन प्रदेश सरकारसँगको लागत साझेदारीमा निर्माण तथा सञ्चालन गरिनेछ ।

ख. पशु विकास

१. नगरलाई दुधमा आत्मनिर्भर बनाउन दुध उत्पादन गरी डेरीमा बिक्री गर्ने कृषकलाई दिँइदै आएको प्रति लिटर अनुदानलाई निरन्तरता दिइनेछ । यो कार्यक्रम प्रदेश सरकारसँगको लागत साझेदारीमा सञ्चालन गरिनेछ ।
२. पशु आहारलाई आवश्यक पर्ने घाँसको बीउ बेर्ना अनुदानमा उपलब्ध गराइनेछ ।
३. मानव तथा पशु स्वास्थ्यलाई ध्यानमा राखी मासु पसल/एग्रोभेट/दाना पसल/डेरी उद्योगहरुको नियमित अनुगमन गरी गुणस्तर कायम गरिनेछ ।
४. पशुपन्छीहरुको लागि प्राथमिक उपचार र महामारी रोग नियन्त्रणमा आवश्यक पर्ने औषधी उपलब्ध गराउने व्यवस्था मिलाइनेछ ।

ग. उद्योग तथा वाणिज्य

१. नगरपालिका भित्र बसोबास गर्ने तालिम प्राप्त गर्ने युवाहरुलाई व्यवसाय गर्न प्रोत्साहन गर्ने र बेरोजगार व्यक्तिहरुलाई आयमूलक तथा सीपमूलक उद्यमशीलता तालिम प्रदान

गरी लघु, घरेलु तथा साना उद्योग स्थापना र उत्पादित वस्तुको बजारीकरणको लागि सहयोग प्रदान गरिने छ।

२. लघु तथा घरेलु उद्योग स्थापनाका लागि युवा तथा महिला उद्यमीहरूलाई सरल ढङ्गबाट सहूलियत दरमा ऋण उपलब्ध गराउन बैंक र नगरपालिकाको सहकार्यलाई निरन्तरता दिइनेछ र निजी स्तरका वित्तीय क्षेत्र र सहकारी संस्थाहरूसँग समेत समन्वय गरिने छ।
३. स्थानीय स्तरका विपन्न वर्गहरूको पहिचान गरी सहभागीहरूको मागमा आधारित सीप विकास तालिम सञ्चालन गरिने छ।
४. गरिबी निवारणका लागि लघु उद्यम विकास (मेड्पा) कार्यक्रमलाई निरन्तरता दिई स्थानीय लक्षित वर्गको मागको आधारमा स्थानीय उत्पादन र बजारीकरणमा सहयोग पुग्ने गरी कार्यक्रम कार्यान्वयन गरिने छ।
५. युवा र किशोरीलाई सीपसँग जोडेर आय आर्जनका लागि सीपमा टेवा पुग्ने गरी उपमेयरसँग युवा र किशोरी किशोरीहरूलाई सीप तथा क्षमता विकास कार्यक्रम सञ्चालन गरिनेछ ।

घ. सहकारी

१. पालिकाभिन्न रहेका सहकारीको अवस्था मापन, प्रभावकारी परिचालन र अभिलेख व्यवस्थापनका लागि सहकारी प्रोफाइल तयार गरिनेछ।
२. सहकारी शिक्षा, तालिम र सूचनालाई प्रभावकारी कार्यक्रम सञ्चालन गरिनेछ।
३. सहकारीमा सुशासन कायम गराउन पदाधिकारी व्यवस्थापक र कर्मचारीलाई प्रविधिमैत्री तालिमको व्यवस्था गरिनेछ।
४. सहकारीहरूलाई अनिवार्य कोपोमिसमा आवद्धता भई अध्यावधिकका लागि आव्हान गरिनेछ ।
५. सहकारी मार्फत हुने वित्तीय कारोवारलाई सुरक्षित र भरपर्दो बनाउन नियमित नियमनको व्यवस्था मिलाइनेछ।

ङ. सिँचाई

१. उत्पादन, उत्पादकत्व वृद्धि गर्न कृषि क्षेत्रहरूमा सिँचाई विस्तार गर्न प्रदेश र संघीय सरकारसँग साझेदारी गरिनेछ।

च. पर्यटन

१. नगरपालिका भित्र पहिचान भएका पर्यटकीय गन्तव्य स्थलहरूलाई थप व्यवस्थित बनाई आन्तरिक तथा बाह्य पर्यटन प्रवर्द्धनका कार्यक्रम सञ्चालन गरिनेछ। साथै तामाकोशी नदिमा जलयात्राको सम्भावनालाई मध्यनजर गरी आवश्यक कानूनी प्रवन्ध मिलाइनेछ ।
२. बाह्य पर्यटकहरूको लागि मन्थली बिमान स्थलमा रहेको सूचना तथा परामर्श कक्षलाई व्यवस्थित र प्रभावकारी बनाइनेछ।
३. नयाँ व्यवसायीहरूलाई पर्यटकीय स्थलहरूमा Home Stay स्थापना गर्न इच्छुक समुदायलाई प्रोत्साहन गर्न कार्यक्रमको व्यवस्था गरिनेछ।

छ. राष्ट्रिय रोजगार कार्यक्रम

१. पालिका स्तरीय योजनाहरूमा रोजगार सेवा केन्द्रमा सुचिकृत बेरोजगारलाई समावेशीको न्युनतम मापदण्ड तोकी श्रमिकलाई सञ्चालित आयोजनामा परिचालन गर्ने सम्बन्धमा आवश्यक व्यवस्था गरिनेछ।
२. आन्तरिक रोजगारी सिर्जना गर्न सरोकारवाला निकाय, निजी, सहकारी तथा गैरसरकारी क्षेत्रसंग समन्वय र सहकार्यमा जोड दिइनेछ।
३. वैदेशिक रोजगारीबाट फर्किएका, रोजगारी गुमाएका युवाहरूका लागि उद्यमशीलता प्रवर्द्धन सम्बन्धी कार्यक्रम तथा सीपमुलक तालिम उपलब्ध गराई तालिम प्राप्तलाई उद्दम गर्न प्रोत्साहित गरिनेछ ।
४. संघ तथा प्रदेश सरकारले ल्याएको रोजगारमुलक कार्यहरूमा अपनत्व कायम गर्दै रोजगारीका क्षेत्र विस्तार गरिनेछ।
५. रोजगार सेवा केन्द्र सञ्चालन तथा व्यवस्थापनलाई थप प्रभावकारी बनाइनेछ।

ज. रोजगार प्रवर्द्धन तथा सुरक्षित आप्रवासन कार्यक्रम

१. बैदेशिक रोजगारीमा जाने ब्यक्ति तथा परिवारलाई सुरक्षित बैदेशिक रोजगारी सम्बन्धी सूचना तथा परामर्श, सचेतनामूलक कार्यक्रमहरू सञ्चालन गर्नुको साथै समस्यामा परेका पिडित तथा उनका परिवारलाई न्यायका लागि सहजीकरण गरिनेछ ।
२. बैदेशिक रोजगारी लगायत बिभिन्न कारणले मनोसामाजिक समस्या भएका ब्यक्तिहरूलाई मनोसामाजिक परामर्श सेवा प्रदान गर्ने र आर्थिक ब्यवस्थापनका लागि बित्तीय साक्षरता कार्यक्रमहरू सञ्चालन गरिनेछ ।

३. बैदेशिक रोजगारीबाट फर्केर आएका व्यक्तिहरूलाई पुर्नस्थापनाका लागि उद्दमी वनी व्यवसाय गर्न प्रोत्साहन पुग्ने गरी कार्यक्रम सञ्चालन गरिनेछ साथै यसका लागि अन्य सम्बन्धित निकायहरूसँग समन्वय तथा साझेदारी गरिनेछ ।

झ. भूमि व्यवस्था

१. भू-उपयोग नीतिलाई कार्यान्वयनमा ल्याउन क्षेत्रगत भू-बर्गीकरण गरी नयाँ ढाँचाको कित्तागत विवरण तयार गरि कार्यान्वयन गरिनेछ ।
२. भूमि आयोगको समन्वयमा भूमिहीन दलित, सुकुम्बासी र अव्यवस्थित बसोबासीहरूको पहिचान तथा व्यवस्थापनको लागि आवश्यक सहजीकरण गरिनेछ ।
३. सरकारी तथा सार्वजनिक जग्गाहरूको संरक्षण र सम्बर्धन गरिनेछ ।

४ पूर्वाधार विकास तर्फ

"सहज सेवाका लागि न्युनतम पूर्वाधार- समृद्ध नगरको आधार"

- १ बस्ती स्तरबाट माग भएका, रोजगारी सिर्जना हुन सक्ने श्रममूलक, वातावरणमा कम असर पर्ने, स्थानीय जनसहभागिता जुट्नसक्ने कम लागतमा बढी जनसंख्या लाभान्वित हुने पूर्वाधार योजनाहरूको कार्यान्वयनमा प्राथमिकता दिइनेछ ।
- २ नगर वडा साझेदारी, विकास निर्माणमा वरावरी नीतिलाई निरन्तरता दिई वडाबाट प्रस्ताव गरेका रु १५ लाखभन्दा माथिको एक ठुला आयोजनालाई नगरबाट रु १५ लाख थप गरी वडा गौरवको आयोजनाको रूपमा सञ्चालन गरिनेछ ।
- ३ नगर नागरिक साझेदारी नगर निर्माणमा जिम्मेवारीको नीति अनुसार पूर्वाधार निर्माणमा नगरको ७० प्रतिशत र समुदायको ३० प्रतिशतको साझेदारी रहने कार्यक्रमलाई निरन्तरता दिइनेछ ।
- ४ वडा कार्यालयको भवन निर्माण हुन बाँकी वडा नं ६ र १२ को वडाको अग्रसरतामा जग्गा व्यवस्थापन गरी संघीय सरकारसँगको सम्पूरक कोषको साझेदारीमा निर्माण कार्य शुरुवात गरिनेछ र भवन निर्माण सम्पन्न भएका वडा कार्यालयहरूलाई सुशासन मैत्री बनाउन सूचना प्रविधिको प्रयोगमा जोड दिइनेछ ।
- ५ वडा र नगरले वडा केन्द्र जोड्ने सडक लगायत सवारी साधन सञ्चालन हुने प्रमुख सडकहरूको नियमित तथा आकस्मिक मर्मत कार्य गरी बाह्र महिना सडक सञ्चालनमा ल्याउन प्राथमिकता दिइनेछ ।

- ६ सार्वजनिक जग्गा तथा सडक क्षेत्राधिकार अतिक्रमण गर्ने प्रवृत्तिलाई निरुत्साहित गर्दै कानुनी दायरामा ल्याइनेछ ।
- ७ बागमती प्रदेश सरकारको समपूरक साझेदारीमा वडा न ३ ठुली मदौ ठाँटी , वडा न १२ सावाडाँडा पशुपति सिक्राल साउनेपानी र वडा न १३ देविटार फुलासी १४ मा चालु आ व २०८१/०८२ मा सञ्चालित कालो पत्रे सडक निर्माण आयोजनाहरुलाई क्रमागतरूपमा सञ्चालन गरिनेछ ।
- ८ सडकको नयाँ ट्याक अति आवश्यक वाहेक खोल्ने कार्यलाई निरुत्साहित गर्दै ट्रयाक ओपन भइ सकेका सडकको स्तरोन्नति गर्न र वनी सकेका सडक, पुल पुलेसा संरक्षण मर्मत र सम्भार गर्न प्राथमिकता दिइनेछ । तर संघ प्रदेशवाट निर्माण भएकाहरु सोही निकायवाट गर्न गराउन पहल गरिनेछ ।
- ९ नगर क्षेत्रको सौन्दर्य वृद्धि गर्न नगर क्षेत्र भित्रका कालो पत्रे सडकको दायौँवायौँ अर्नामेन्टल विरुवा रोप्ने कार्य डिविजन वन कार्यालय तथा अन्य निकाय समेतको साझेदारी र समन्वयमा गरिनेछ ।
- १० भवन निर्माण तथा वस्ती विकासको कार्यलाई आवश्यक मापदण्ड अनुरूप भवन नक्शा पासलाई थप व्यवस्थित गरिनेछ ।
- ११ संघीय सरकारसँगको समपूरक साझेदारीमा बाल उद्घान तथा खुला व्यामशाला आकासे पक्की पुल नजिक निर्माण गर्नुका साथै नगरको वजार क्षेत्रका सार्वजनिक स्थानहरुमा बाल उद्घान तथा खुला व्यामशाला स्थापनाका लागि वित्तीय संघ संस्थाहरुसँगको साझेदारीमा कार्यक्रम अगाडि वढाइनेछ ।
- १२ भौतिक पूर्वाधारहरु निर्माण गर्दा प्राविधिक मापदण्ड अनुसारको कार्य गर्न गराउन थप प्रभावकारी कदम चालिनेछ ।
- १३ नगरवाट तयार भएका गुरु योजना विस्तृत अध्ययन प्रतिवेदन अनुरूपका आयोजनाहरु कार्यान्वयनका लागि संघीय एव प्रदेश सरकारसँग समन्वय र सहकार्य गरिनेछ ।
- १४ ढुंगा गिठ्ठी बालुवा उत्खन्न हुने प्रभावित क्षेत्रहरुको संरक्षणमा जोड दिइनेछ ।
- १५ पाँच वर्षमा सञ्चालन गरिने आयोजनाहरुको आयोजना बैक तयार गरी कार्यान्वयनमा लगिनेछ ।
- १६ पानीका मुहान सुक्दै गएका कारण लिफ्ट खानेपानी प्रणालीलाई प्राथमिकतामा राखी अन्य निकायको समन्वय र सहकार्यमा सुचारु गरिनेछ भने मुहान भएको ठाँउमा संरक्षण गरिनेछ ।

- १७ दश लाख रुपयाँ भन्दा माथिका योजना नगरस्तरीय अनुगमन समितिबाट र सो भन्दा मुनीका योजनामा वडास्तरीय अनुगमन समितिबाट अनुगमन हुने कार्यलाई निरन्तरता दिदै योजना अनुगमन कार्यलाई थप वस्तुनिष्ठ र व्यवस्थित बनाउदै लगिनेछ।
- १८ नगरको व्याकहो-लोडरलाई विपत बाहेक अन्यत्र समूहमा पठाउँदा निश्चित नियम कार्यविधि र सेवाशुल्क निर्धारण गरी मात्र सञ्चालन गरिनेछ।
- १९ विकास निर्माण समयमै सम्पन्न हुनु पर्छ भन्ने नागरीकको चाहनालाई कदर गर्दै नगरभित्र शुरु भएका संघ, प्रदेश, नगर वा अन्य निकायका योजनाहरूलाई तोकिएको समयसीमा भित्रै छिटो सम्पन्न गर्न आवश्यक सहजिकरण, पहल र दवावमूलक कार्य समेत गरिनेछ।

५. बन, वातावरण तथा विपद व्यवस्थापन तर्फ:

- १ संभावित विपद्को पूर्वतयारी, प्रतिकार्य र पुनर्लाभको लागि आवश्यक पर्ने खोज तथा उद्धार उपकरण तथा राहत सामाग्रीहरूको व्यवस्थापन र स्रोत साधन र जनशक्तिको अधिकतम परिचालन गरिनेछ।
- २ जलवायु परिवर्तनको असरलाई न्यूनीकरण गर्दै वातावरण संरक्षण तथा संतुलन गर्नको लागि प्रदेश सरकारसँगको समन्वयमा सुख्खा तथा माटे सिँचाई पोखरी, आहाल रिचार्ज पोखरी निर्माण गरिनेछ । जलवायु परिवर्तनका असर न्यूनीकरणका सम्बन्धमा सचेतना कार्यक्रम सञ्चालन गरिनेछ ।
- ३ कार्वन उत्सर्जन न्यूनीकरण गर्न वृक्षारोपण कार्यमा जोड दिई विभिन्न संघ संस्थाहरूको सहयोगमा प्रत्येक घरमा धुवा रहित चुलोको प्रवर्द्धन गर्ने कार्यको थालनी गरिनेछ ।
- ४ बजारबाट दैनिक निस्कने फोहोरमैलालाई व्यवस्थापनको लागि टोल विकास संस्थाहरूलाई सचेतनामूलक कार्यक्रम संचालन गरी फोहोरलाई स्रोतमै वर्गीकरण गरी दैनिक उठाउने र दिगो व्यवस्थापनका लागि फोहोर प्रशोधन केन्द्र निर्माण कार्यको प्रक्रिया अगाडि बढेको र अन्य बाँकी कार्यहरू यथासिघ्र बढाईनेछ।
- ५ विपदजन्य घटनाबाट हुने क्षति र समुदायको तत्काल पर्ने समस्यालाई न्यूनीकरण गर्न ग्याविन जाली, खानेपानी पाईप, त्रिपालहरू लगायतका सामाग्रीहरू राहतको रुपमा वितरण गरिने र व्याकहो लोडर, एम्बुलेन्स, शवबहान, दमकल २४ सै घण्टा तयारी अवस्थामा राखी तत्काल प्रयोग गरिनेछ।

६. न्यायिक समिति र कानून निर्माण तर्फ:

- १ न्यायिक समितिमा आउने उजुरीको नियमित र लक्षित वर्गका लागि निरन्तर सुनुवाईको व्यवस्था गरिनेछ ।
- २ न्यायिक समितिका पदाधिकारी र जिल्लाका न्यायिक, अर्ध न्यायिक निकाय तथा अन्तरपालिकास्तरीय समन्वय र सहकार्यका कार्यक्रम गरिनेछ ।
- ३ मेलमिलापकर्ताको क्षमता विकासका लागि पुनर्ताजगी तालिम मार्फत अभिमुखीकरण गरिनेछ ।
- ४ पालिकाको कानून निर्माणको अधिकार र निर्मित कानूनको जानकारीका लागि विद्यालयस्तरमा कानूनी सचेतना कार्यक्रम सञ्चालन गरिनेछ ।
- ५ नगरमा रहेका असहाय नागरिकका लागि विशेष कार्यक्रम सञ्चालन गरिनेछ ।
- ६ कार्य सम्पादनका क्रममा आवश्यकता महशुस भएका कानून निर्माण र निर्मित कानूनको समय सापेक्ष परिमार्जन गर्ने कार्य सरोकारवालाको सहभागितामा गरिनेछ ।

अन्त्यमा,

नीति तथा कार्यक्रम कार्यान्वयनमा व्यक्तिले नितान्त व्यक्तिगत रूपमा प्रयोग गर्ने मालसामान, वस्तु, मेशिनरी, यन्त्र, उपकरण आदि नगरपालिकाले वितरण गर्दा कम्तिमा २० प्रतिशत लागत साझेदारीमा गरिनेछ ।

संघीय मामिला तथा सामान्य प्रशासन मन्त्रालयले स्थानीय तहहरुको कार्य सम्पादन मूल्याङ्कन संस्थागत क्षमता स्व मूल्याङ्कन (लिजा) र वित्तीय सुशासन जोखिम न्यूनीकरण (FRA) सूचकहरुको आधारमा मूल्याङ्कन गर्दा आ व २०८०/०८१ को संस्थागत क्षमता स्व मूल्याङ्कन (लिजा) मा ९०.५० र वित्तीय सुशासन जोखिम न्यूनीकरण मूल्याङ्कन (लिजा) मा ९१.० अङ्क प्राप्त भएको छ । विगत वर्षहरु देखि नै जिल्लामा प्रथम हुदै आएकोमा यो आ व मा पनि राम्रोछाप जिल्लाका स्थानीय तहमा उत्कृष्ट स्थान हासिल गर्न सफल भएको छ । यसबाट संस्थागत कार्य सम्पादनमा थप सुधार भएको छ भन्ने आधारहरु पर्याप्त रहेका छन् ।

नगर एव वडाबाट सम्पादन भएका क्रियाकलाप एवं कार्यक्रमहरु आम नागरिक समक्ष पुर्याई सूचनाको हकको प्रवर्द्धन गर्ने कार्यमा उल्लेखनीय रूपमा कार्य गर्न सफल भएका छौ । सूचनाको हकको क्षेत्रमा भएका कार्यहरुले नै राष्ट्रिय सूचना आयोगले उत्कृष्ट सूचना अधिकारी पुरस्कार २०८१ मा देश भर ५ जना उत्कृष्ट सूचना अधिकारी छनौट गर्दा नगरपालिकाका सूचना अधिकारी छनौट भई पुरस्कृत हुनु भएकोमा सूचना अधिकारी श्री हेमन्तकुमार बुढाथोकीलाई हार्दिक बधाई दिन चाहान्छु ।

२०७९ साल पौष १० गतेदेखि बालमैत्री स्थानीय शासनको कार्य प्रक्रिया अवलम्बन गर्दै आएकोमा २०८२ जेठ २८ गते एकै दिन १४ वटा वडाहरू बालमैत्री वडा घोषणा गर्न सफल भएका छौं । प्रदेश सरकारको सहमति प्राप्त गर्नसाथ बालमैत्री स्थानीय शासनयुक्त नगर घोषणा गर्ने तयारीमा रहेका छौं । बालमैत्री स्थानीय शासनको दिगोपनालाई प्राथमिकतामा राखिएको छ ।

माथि प्रस्तावित नीति तथा कार्यक्रमको पूर्ण कार्यान्वयन गर्न आवश्यक पर्ने कार्यक्रम र बजेटको विस्तृत विवरण सहितको प्रस्ताव यसै नगरसभामा उपप्रमुखज्यूबाट प्रस्तुत हुने व्यहोरा जानकारी गराउदछु । प्रस्तुत नीति तथा कार्यक्रम यो सभाको अधिवेशनबाट पारित गराई कार्यान्वयन गर्न नगरसभाका सबै सदस्यज्यूहरूको रचनात्मक र सिर्जनात्मक सोच सहित सकारात्मक भूमिकाको अपेक्षा गरेको छु । र योजना तर्जुमाका प्रक्रियामा देखाउनु भएको उत्साहप्रद सक्रिय सहभागितालाई कार्यान्वयन प्रक्रियामा यथावत सहकार्यको अपेक्षा गर्दै हालसम्म प्राप्त साथ सहयोग र समन्वयको लागि हार्दिकता पूर्वक सबैलाई धन्यवाद ज्ञापन गर्दछु । साथै हामी सबैको चाहना सकारात्मक सोच सहितको नगर समग्र निर्माणको परिकल्पना मुल मन्त्रका साथ लाग्न प्रेरणा मिलाउं हामी सबैमा भावना जागोस शुभकामना ।

धन्यवाद

९ असार २०८२

लव श्रेष्ठ
नगरप्रमुख